

27 ta' Gunju, 1946.

Imhalef:

L-Onor. Dr. W. Harding, B.Litt., LL.D.

Carmela Cascun versus Salvatore Cascun et.

**Bejgħ — Komunjoni ta' l-Akkwisti — Simulazzjoni —
Azzjoni Pawljana — Liċenza — Art. 1362 u 1187
tal-Kodiċi Ċivili.**

Meta tigi xjolta l-komunjoni ta' l-akkwisti r-raġel ma jibqax aktar "dominus" di frontu għat-terzi b'mod li huwa jkun jista' jiddisponi mill-akkwisti. Jekk huwa jiddisponi mill-akkwisti wara x-xoljiment tal-komunjoni huwa jiddisponi minn liwejjeġ kadd iehor; u l-bejgħ li huwa jughmet f'każ simili huwa null.

Anzi proprjament, quddiem it-terzi, sid il-ħaġa ma għandux b'onn jimpunja l-bejgħ, imma jista' jipprezindi minnu u jirrivendika l-ħaġa.

Is-simulazzjoni hija forma ta' frodi li tuqa' taħt is-sanzjoni ta' l-azzjoni pawljana.

Il-fatt illi liċenza tkun intestata għan-nom ta' persuna ma jnaqqas id-drättijiet li persuna oħra għandha fuq dik il-liċenza. Dik l-intestatura għandha importanza biss għall-finijiet amministrativi tal-ħlas tal-liċenza u għall-finijiet tar-responsabilità tat-titolari di frontu għar-regolamenti ta' ordni pubbliku, bla ma jiju bl-ebda mod preġudikati l-interessi patrimonjali ta' l-interessati.

Il-Qorti, — Rat iċ-ċitazzjoni li biha l-attriċi, wara li ppremettiet illi b'sentenza mogħtija minn din il-Qorti fil-5 ta' Lulju 1943, giet pronunzjata s-separazzjoni personali bejnha u żewġha, il-konvenut Salvatore Cascun, u giet ordnata wkoll iċ-ċessazzjoni, b'effett minn dik il-għurnata, tal-komunjoni ta' l-akkwisti minnhom magħmula (dok. A); illi b'ċitazzjoni nru. 320 ta' l-1945, preżentata quddiem dina l-Qorti, l-instanti talbet il-likwidazzjoni u diviżjoni ta' dawn l-akkwis-

ti bejha u l-istess żewġha ; illi fil-kors tal-komunjoni ta' l-akkwisti żewġha kien akkwista nofs indiviż ta' Char-a-banc "Chevrolet" numru 3350, munit bi-relativa liċenza li jagħmel servizz fuq il-linja ta' Haż-Zebbug ; illi in okkazzjoni tax-xbieda li taw iż-żewġ konvenuti fil-kawża fuq riferita, li fiha l-konvenut Francesco Cascun gie msejjah bhala xbud, huma ddikjaraw u ppretendew li xi sena ilu, vwoldiri wara ċ-ċessazzjoni tal-komunjoni ta' l-akkwisti fuq imsemmija, il-konvenut Salvatore Cascun kien ċeda u ttrasferixxa, minghajr skrittura, lil ibnu l-konvenut Francesco Cascun, li diġà kien jippossjedi n-nofs indiviż ta' l-istess char-a-banc u tar-relativa liċenza, in-nofs indiviż l-iehor minn l-istess liċenza biss, li tappartjeni lill-imsemmija komunjoni ta' l-akkwisti, bil-konsegwenza li, skond dina l-pretensjoni taż-żewġ konvenuti, per effett ta' din is-supposta ċessjoni l-konvenut Francesco Cascun sar l-uniku proprjetarju tal-liċenza, mentri l-karrozza baqgħet posseduta minn l-istess komunjoni ta' l-akkwisti u mill-konvenut Francesco Cascun, nofs indiviż kull wiehed (dok. B u C) ; illi minhabba din il-pretensjoni l-attriċi għandha l-interess evidenti, għall-finijiet ta' l-oġġett tal-kawża fuq riferita, li tottjeni, anki fil-konfront u in kontestazzjoni tal-konvenut Francesco Cascun, il-pretiż proprjetarju tal-liċenza msemmija, id-dikjarazzjoni tan-nullità ta' dik iċ-ċessjoni in forza tas-sentenza li għandha tiġi pronunzjata fuq il-preżenti istanza ;

Talbet li ċ-ċessjoni fuq imsemmija li l-konvenut Salvatore Cascun talvolta għamel a favur tal-konvenut l-iehor Francesco Cascun, tan-nofs indiviż tal-liċenza fuq riferita, li tappartjeni lill-komunjoni ta' l-akkwisti għa msemmija, tiġi dikjarata nulla u ta' l-ebda effett, u jekk hemm bżonn annullata u rexissa, in kwantokkè giet magħmula minghajr il-kunsens tad-domandanti, ma hix vera u reali imma simulata u fittizja, u li saret minghajr il-formalità meħtieġa mil-ligi u separatament mix-char-a-banc li għalih hija relativa, u għall-motivi l-oħra rizzultanti fit-trattazzjoni. Bl-ispejjeż, kompriżi dawk tal-protest tal-14 ta' Novembru 1945, u b'ordni lill-konvenuti biex jidhru għas-subizzjoni ;

Rat in-nota ta' l-eċċezzjonijiet fol. 15, li fiha l-konvenut issottometta li bejnu u bejn l-attriċi kien hemm rikonċiljaz-

zjoni u konvivenza ta' tliet gimgħat, u għalhekk tilfet kull effett is-sentenza tas-separazzjoni pronunzjata fil-5 ta' Lulju 1943; u subordinatament, illi ċ-ċessjoni ma hijiex attakkabili, la kwantu għall-forma, u lanqas kwantu għar-realtà u bona fede tagħha;

Trattata l-kawża;

Ikkunsidrat;

Illi l-ewwel eċċezzjoni giet deċiża fil-kawża fl-ismijiet invertiti, maqtugħa minn din il-Qorti fl-4 ta' April 1946, (ċitaz. 114/1946) f'sens sfavorevoli għall-konvenut odjern, li ma appellax minn dik id-deċiżjoni. Għalhekk ma hemmx lok aktar għall-pronunzjament dwarha;

Illi għalkemm, kif jidher inekwivokament mit-tieni eċċezzjoni, u kif deher mid-dibattitu orali, il-konvenut sostna r-realtà u legalità taċ-ċessjoni denunzjata mill-attriċi, fin-nota tiegħu però fol. 33, preżentata fl-intervall tad-differiment ta' din il-kawża għas-sentenza, il-konvenut qiesu ammetta d-domanda billi sqarr illi bejnu u beju ibnu qatt ma saret ebda ċessjoni, "sija għaliex ma saretx b'forma legali, u sija għax ma sar l-ebda trasferiment....."; u kompli jgħid illi "dak li l-attriċi ssejjah ċessjoni hija dikjarazzjoni ossija konstazzjoni tal-fatt illi l-liċenza miktuba u registrata għan-nom ta' Francesco Cascun huja tiegħu";

Illi b'din l-interpretazzjoni serotina l-konvenut fittex jili jisposta l-kwistjoni billi jammetti li ma kienx hemm ċessjoni, imma jgħid li kien hemm rikonoxximent tal-fatt illi l-liċenza hi tat-tifel komuni Francesco Cascun;

Illi però, apparti illi ma kienx hemm f'dan is-sens il-kuntratt kważi-gudizzjali furmat b'din il-kawża, għaliex sew l-iskritturi kemm it-trattazzjoni orali wrew illi l-pont in kwistjoni kien jekk iċ-ċessjoni kienetx vera kif ried iġħid il-konvenut, jew simulata kif issostni l-attriċi, mill-istess xhieda tal-konvenut jidher ċar illi l-istess konvenut dejjem ippretenda illi l-liċenza ta' dan ix-char-a-banc kienet kollha ta' ibnu għaliex hu kien ċedielu sehmu tal-liċenza (ara xhieda tal-konvenut fis-seduta tal-15 ta' Novembru 1945 fil-kawża "Cascun vs. Cascun" li kopja tagħha hemm fol. 10 ta' dan il-proċess). F'din ix-xhieda tiegħu l-konvenut infatti qal:— "..... jien lit-tifel ċedejtlu sehmi tal-liċenza". Anki

l-konvenut l-iehor Francesco Cascun (li baqa' kontumaci), fix-xhieda tiegħu f'dik il-kawża (ara kopja fol. 12 f'dan l-in-kartament), qal:— "Huwa, biex ipattili, ċedieli nofs li kellu tal-licenza";

Ikkunsidrat;

Illi dina ċ-ċessjoni ta' nofs il-licenza tax-char-a-banc im-semmi fiċ-ċitazzjoni, pretiża magħmula mill-konvenut Salvatore Cascun favur ibnu l-konvenut Francesco, ma hijiex attendibili, għal diversi raġunijiet:—

1. Il-trasferiment sar wara li kienet giet xjolta b'sentenza l-komunjoni ta' l-akkwisti bejn l-attriċi u żewgħa, il-konvenut Salvatore. "Ex concessis" l-akkwist ta' nofs tax-char-a-banc u l-licenza sar waqt iż-żwieg, u għalhekk kien jaqa' fil-koakkwisti. Issa, bix-xoljiment tal-komunjoni l-konvenut ma baqax aktar "dominus" di frontu għat-terzi b'mod li jista' jiddisponi mill-akkwisti skond l-artikolu 1362 Kodiċi Civili. Għalhekk, meta hu ddispona minn nofs tal-licenza (liema nofs kien jappartjeni lill-komunjoni issa xjolta), hu gie li ddispona minn haġa ta' hadd iehor. Issa hu magħruf li fid-Dritt Modern, fejn il-bejgħ jittrasferixxi l-proprjetà, għad-differenza tad-Dritt Ruman, fejn il-bejgħ kien jittrasferixxi l-pussess biss, il-bejgħ ta' haġa ta' hadd iehor huwa null. Anzi proprjament, quddiem it-terz, sid il-haġa, il-bejgħ hu "res inter alios acta", b'mod li hu lanqas għandu bżonn jimpunja l-bejgħ, imma jista' jipprexindi minnu u jirrivendika l-haġa. Lanqas hu l-każ ta' pussess "in buona fede" mill-parti ta' Francesco Cascun, għalhekk mill-kumpless tal-provi jirriżulta illi hu ma setax ma jkunx jaf bid-drittijiet ta' l-attriċi ommu;

2. Il-bejgħ kien simulat, u s-simulazzjoni hi forma ta' frodi li taqa' taħt is-sanzjoni ta' l-"Actio Pauliana" kontemplata fl-art. 1187 tal-Kodiċi Civili. Ighid difatti l-Butera:— "Quando la prima parte dell'articolo 1235 Codice Civile dichiara impugnabili dai creditori gli atti fatti in frode delle loro ragioni, stringe indubbiamente nella sua rete gli atti 'simulati' e quelli fraudolenti. L'atto simulato perciò non si deve fondere e confondere con l'atto fraudolento, nè dal medesimo completamente separare, ma soltanto distinguere come una particolare forma di frode" (ara anki l-gurispru-

denza citata in nota minn dan l-awtur, pagina 56 u 57 idem). Jinghad illi l-bejgħ kien simulat għaliex juruh il-kumpless taċ-ċirkustanzi. Infatti ebda prezz ma gie pattwit; jekk il-kontraenti ppretendew illi ċ-ċessjoni kienet qiegħda ssir bi tpattija tas-servigi taċ-ċessjonarju, jibqa' dejjem li ebda kontegġ tal-valur ta' dawn is-servigi, jew ta' dak li suppost li kellu jieħu l-konvenut Francesco, ma sar biex jista' jiġi stabililit il-korrispettiv. Minbarra dan, wara s-supposta ċessjoni l-profitti baqgħu jinqas bin-nofs bħalli kieku ma kien sar xejn. Il-qerq kien hemm miż-żewġ nahiet għaliex il-provi kollha juru li ż-żewġ konvenuti kontraenti kienu jafu, u ma setgħux ma kienux jafu, bid-drittijiet ta' l-attriċi. Il-verità hi illi, meta l-konvenut sab ruħu konfrontat bil-likwidazzjoni ta' l-akkwisti, hu ried jippriva lill-attriċi minn sehemha tan-nofs tal-liċenza — valur mhux traskurabili, meta wiehed jiftakar fis-somom, spiss favolużi, li jithallsu għal-liċenzi simili;

Ikkunsidrat;

Illi ċ-ċirkustanza illi l-liċenza hi ntestata għan-nom tal-konvenut Francesco Cascun ma tistax tnaqqas id-drittijiet ta' l-attriċi. Il-konvenut kellu fi hsiebu dina ċ-ċirkustanza meta fin-nota ta' riljevi tiegħu qal illi dik illi l-attriċi ssejjah ċessjoni ma hijiex hief il-konstatazzjoni tal-fatt li l-liċenza hija tal-konvenut Francesco. Imma hu magħruf (u f'dan s-sens dejjem kienet il-gurisprudenza fis-soluzzjoni ta' każijiet simili) illi l-intestatura tal-liċenza vis-a-vis il-Pulizija hi ta' importanza biss għall-finijiet amministrativi tal-hlas tagħha u għall-finijiet tar-responsabilità tat-titolari di fronti għar-regolamenti ta' ordni pubbliku, bla ma jiġu bl-ebda mod preġudikati l-interessi patrimonjali ta' l-interessati. Hekk, per eżempju, biex jiġi citat każ wiehed fost il-hafna li ġew quddiem dawn il-Qorti, fil-kawża "Muscat vs. Perin", l-1 ta' Dicembru 1920, Prim'Awla, kien qiegħed jiġi likwidat l-assi partikulari ta' mara miżżewġa. Gie pretiż illi l-liċenza ta' l-ispiriti, li hi kellha għall-hanut tagħha qabel ma żżewġet, kellha tidhol fl-akkwisti għaliex fil-kors taż-żwieġ giet intestata għan-nom tar-raġel; iżda l-Qorti rriteniet illi l-valur tagħha kellu jidhol interament fl-assi partikulari tal-mara. Is-soluzzjoni sewwa hi illi quddiem l-awtorità amministrativa, res-

ponsabili hu t-titolari, imma, non ostanti l-intestatura, il-valur tal-liċenza jibqà dejjem entità patrimonjali likwidabili bejn dawk li għandhom j-ddijiet fuqha ;

Għal dawn ir-raġunijiet ;

Il-Qorti tiddeċidi ;

Billi tilqa' t-talba, u għar-raġunijiet premessi tiddikjara nulla u bla effett iċ-ċessjoni tan-nofs tal-liċenza msemmija fiċ-ċitazzjoni, bla preġudizzju ta' l-intestatura tagħha f'isem il-konvenut Francesco Cascun quddiem l-awtorità amministrativa ;

L-ispejjeż jithallsu mill-konvenuti, kull wiehed minnhom fi-intier quddiem l-attriċi, nofs kull wiehed fir-rapporti reciproci.
